

معذوروں کو خصوصی توجہ دیکر انہیں معاشرے کا مفید حصہ بنایا جائے۔ الطاف حسین

معذور افراد کے حقوق کیلئے فی الفور مثبت اصلاحات کی جائیں، معذوروں کی فلاح بہبود کیلئے خصوصی اداروں کا قیام عمل میں لایا جائے اور انہیں زندگی کے ہر شعبے میں حصہ لینے کے مواقع فراہم کئے جائیں۔ معذوروں کے عالمی دن پر پیغام

لندن:۔۔۔ 3 دسمبر، 2011ء

متحدہ قومی موومنٹ کے قائد جناب الطاف حسین نے مطالبہ کیا ہے کہ معذور افراد کی فلاح و بہبود کیلئے ملک بھر میں خصوصی اداروں کا قیام عمل میں لاکر ان کے احساس محرومی کا خاتمہ کیا جائے۔ معذوروں کے عالمی دن کے موقع پر اپنے خصوصی پیغام میں جناب الطاف حسین نے کہا کہ معذور افراد معاشرے کا حصہ ہیں اور ان افراد کو بوجھ سمجھنا سراسر انسانیت کی توہین ہے۔ انہوں نے کہا کہ ورلڈ ہیلتھ آرگنائزیشن (WHO) کی رپورٹ کے مطابق پاکستان میں معذور افراد 7 فیصد ہیں جبکہ دنیا میں اس کا تناسب 10 فیصد ہے۔ انہوں نے مزید کہا کہ ترقی یافتہ ممالک میں معذور افراد کو بوجھ نہیں سمجھا جاتا بلکہ انہیں خصوصی توجہ، اپنائیت اور سرپرستی فراہم کی جاتی ہے۔ پاکستان میں معذور افراد حکومت کی خصوصی سرپرستی، توجہ اور شفقت کے منتظر ہیں لہذا ضرورت اس امر کی ہے کہ معذوروں کو بوجھ سے تعبیر کرنے کے بجائے خصوصی توجہ دیکر انہیں معاشرے کا مفید حصہ بنایا جائے، ان کیلئے مختص دو فیصد کوٹہ پر پابندی سے عمل درآمد کیا جائے۔ جناب الطاف حسین نے صدر آصف علی زرداری اور وزیراعظم یوسف رضا گیلانی سے مطالبہ کیا کہ ملک میں معذور افراد کے حقوق کیلئے فی الفور مثبت اصلاحات کی جائیں، معذوروں کی فلاح بہبود کیلئے خصوصی اداروں کا قیام عمل میں لایا جائے اور انہیں زندگی کے ہر شعبے میں حصہ لینے کے مواقع فراہم کئے جائیں۔

متحدہ عرب امارات کے 40 ویں قومی دن پر ایم کیو ایم کے قائد الطاف حسین کی شیخ خلیفہ بن زید النہیان،

شیخ محمد بن راشد المکتوم، امارات کی سپریم کونسل اور عوام کو دلی مبارکباد

اللہ تعالیٰ شیخ خلیفہ بن زید النہیان کی قیادت میں متحدہ عرب امارات کو مزید ترقی، خوشحالی اور استحکام عطا کرے۔ الطاف حسین

لندن:۔۔۔ 3 دسمبر 2011ء

متحدہ قومی موومنٹ کے قائد جناب الطاف حسین نے متحدہ عرب امارات کے صدر شیخ خلیفہ بن زید النہیان، نائب صدر شیخ محمد بن راشد المکتوم، امارات کی سپریم کونسل اور عوام کو متحدہ عرب امارات کے 40 ویں قومی دن کی دلی مبارکباد پیش کی ہے۔ امارات کے سربراہ مملکت کے نام اپنے تہنیتی پیغام میں جناب الطاف حسین نے دعا کی کہ اللہ تعالیٰ شیخ خلیفہ بن زید النہیان کی قیادت میں متحدہ عرب امارات کو مزید ترقی، خوشحالی اور استحکام عطا کرے۔

معذور افراد کیلئے قوانین پر عمل داری یقینی بنائی جائے، ڈاکٹر فاروق ستار

ایسوسی ایشن آف دی فزیکل ہیلتھ کیپ ایڈلس کے نمائندہ وفد کی معذوروں کے عالمی دن کے

موقع پر ڈاکٹر فاروق ستار اور اراکین رابطہ کمیٹی سے ملاقات، ملاقات میں معذور افراد نے بھی شرکت کی۔

کراچی:۔۔۔ 3 دسمبر 2011ء

ایسوسی ایشن آف دی فزیکل ہیلتھ کیپ ایڈلس (APHA) کے نمائندہ وفد نے معذوروں کے عالمی دن کے موقع پر خورشید بیگم سیکریٹریٹ عزیز آباد میں ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار سے ملاقات کی اور انہیں پاکستان میں معذور افراد کو لاحق مشکلات، پریشانیوں اور سہولیات کی عدم فراہمی سے آگاہ کیا۔ اس موقع پر رابطہ کمیٹی کے ارکان کنور خالد یونس اور واسع جلیل کے علاوہ معذور افراد بھی موجود تھے۔ ملاقات میں وفد نے رابطہ کمیٹی کے ارکان سے گفتگو کرتے ہوئے کہا کہ معذور افراد کے مستقبل کو محفوظ بنانے کیلئے تعلیم، صحت اور دیگر سہولیات کی فراہمی اور بہتر تربیت کیلئے مثبت اقدامات اٹھانے کی اشد ضرورت ہے تاکہ وہ بھی دنیا کے دیگر ترقی یافتہ ممالک کی طرح کارآمد ثابت ہو سکیں اور ان کے احساس محرومی کو خاتمہ کیا جاسکے۔ رابطہ کمیٹی کے ڈپٹی کنوینر ڈاکٹر فاروق ستار نے وفد سے گفتگو کرتے ہوئے کہا کہ ایم کیو ایم کے قائد جناب الطاف حسین آپ معذور افراد کو معاشرے کیلئے مفید بنانا چاہتے ہیں، پاکستان میں تمام پاکستانیوں کو برابری کے اصول کے تحت حقوق حاصل ہیں لہذا معذور افراد کو بھی برابری کا درجہ دینا چاہیے تاکہ وہ ملک کی ترقی کے عمل میں شامل ہو کر اپنا کردار ادا کر سکیں۔ ڈاکٹر فاروق ستار نے حکومت سے مطالبہ کیا کہ معذور افراد کیلئے قوانین پر عمل داری یقینی بنائی جائے، معذور افراد کو قانون سازی کر کے ان کے بنیادی حقوق کو تحفظ فراہم کیا جائے۔

گندم کی قیمتوں میں من مانا اضافہ غیر دانشندانہ اقدام ہے، حق پرست اراکین قومی اسمبلی

کراچی:۔۔۔3 دسمبر، 2011ء

حق پرست اراکین قومی اسمبلی نے وفاقی حکومت کی جانب سے گندم کی قیمت میں من مانے اضافہ کی سخت ترین الفاظ میں مذمت کی ہے اور اسے انتہائی غیر دانشندانہ اقدام قرار دیا ہے۔ اپنے مشترکہ بیان میں انہوں نے کہا کہ گندم انسانی زندگی میں روزانہ کثرت کے ساتھ استعمال کی جاتی ہے اور ایک ایسے وقت میں جب عوام دو وقت کی روٹی کو ترس رہے ہیں، وہ مہنگائی، بیروزگاری کے باعث فاقوں پر مجبور ہوں اور ایسی سنگین صورتحال میں گندم کی قیمت میں اضافہ کے عمل کو کوئی بھی ذی شعور شخص مثبت قرار نہیں دے سکتا۔ انہوں نے کہا کہ گندم کی قیمتوں میں اضافے سے براہ راست غریب عوام متاثر ہوں گے جن کیلئے دو وقت کی روٹی کا حصول بھی مشکل بنا دیا گیا ہے۔ حق پرست اراکین قومی اسمبلی نے صدر مملکت آصف علی زرداری اور وزیر اعظم یوسف رضا گیلانی سے مطالبہ کیا کہ گندم کی قیمتوں میں اضافہ فی الفور واپس لیا جائے اور عوام کو اس ضمن میں ریلیف کی فراہمی کیلئے عملی اور مثبت اقدامات بروئے کار لائے جائیں۔

ایم کیو ایم کی رابطہ کمیٹی کے رکن شعیب بخاری کی مولانا اسفندیار خان اور رابطہ کمیٹی کے رکن وسیم آفتاب کی مرزا یوسف حسین سے ملاقات

محرم الحرام کے مہینے میں فرقہ واریت کو ہوا دینے میں ملوث عناصر کسی طرح بھی امت مسلمہ

سے مخلص نہیں ہو سکتے، علمائے کرام کی رابطہ کمیٹی کے ارکان سے گفتگو

کراچی:۔۔۔3 دسمبر، 2011ء

محرم الحرام میں فرقہ وارانہ ہم آہنگی برقرار رکھنے اور قیام امن کے سلسلے میں ایم کیو ایم کی جانب سے مختلف مکاتب فکر سے تعلق رکھنے والے علمائے کرام سے ملاقاتوں کا سلسلہ جاری ہے۔ اس سلسلے میں گزشتہ روز ایم کیو ایم کی رابطہ کمیٹی کے رکن شعیب احمد بخاری نے مولانا اسفندیار خان اور ایم کیو ایم کی رابطہ کمیٹی کے رکن وسیم آفتاب نے مرزا یوسف حسین سے ملاقاتیں کیں اور انہیں قائد تحریک جناب الطاف حسین کی جانب سے مذہبی رواداری کا پیغام پہنچایا۔ ملاقات میں رابطہ کمیٹی کے ارکان نے مولانا اسفندیار خان اور مرزا یوسف حسین سے گفتگو کرتے ہوئے کہا کہ محرم الحرام مقدس مہینہ ہے اور اس مہینے میں فرقہ واریت کو ہوا دینے والے عناصر کسی بھی طرح امت مسلمہ سے مخلص نہیں ہو سکتے اور ان کا یہ عمل مسلم امہ میں نفاق پیدا کرنے کی سازش ہے۔ انہوں نے تمام مکاتب فکر سے تعلق رکھنے والے علمائے کرام سے اپیل کی وہ اپنی محرم الحرام کے سلسلے میں جاری مجالس کی تقاریر میں فرقہ وارانہ ہم آہنگی کا درس دیں اور اپنے درمیان فرقہ واریت کو ہوا دینے والے عناصر پر کڑی نگاہ رکھیں۔ اس موقع پر علمائے کرام نے رابطہ کمیٹی کے ارکان سے گفتگو کرتے ہوئے کہا کہ متحدہ قومی موومنٹ کے پلیٹ فارم سے ہمیشہ فرقہ وارانہ ہم آہنگی کا نہ صرف درس دیا جاتا ہے بلکہ اس کیلئے عملی طور پر اقدامات اور کوششیں بھی کی جاتی ہیں اور یہ عمل کسی تعریف کا محتاج نہیں ہو سکتا ہے۔ ملاقات میں علمائے کرام نے قائد تحریک جناب الطاف حسین درازی عمر اور صحت و تندرستی کیلئے دعائیں بھی کیں۔

نوجوان نسل ہی خود کو جدید تقاضوں سے ہم آہنگ کر کے ملک و قوم کیلئے ترقی و خوشحالی کی

نئی راہیں ہموار کر سکتی ہے، فیصل سبزواری، خواجہ اظہار الحسن

کونسل آف پروفیشنل کے تحت کلفٹن سی ویو پر منعقدہ تقریب میں گفتگو

کراچی:۔۔۔۔۔3 دسمبر، 2011ء

کونسل آف پروفیشنل کے زیر اہتمام گزشتہ روز کلفٹن سی ویو پر تقریب منعقد ہوئی جس میں طلبہ و طالبات سمیت مختلف شعبوں میں مہارت رکھنے والے نوجوانوں نے شرکت کی۔ تقریب کے شرکاء سے حق پرست صوبائی وزیر برائے امور نوجوانان فیصل سبزواری اور رکن سندھ اسمبلی خواجہ اظہار الحسن نے گفتگو کی اور انہیں مختلف شعبوں میں مہارت حاصل کرنے پر قائد تحریک جناب الطاف حسین کی جانب سے زبردست خراج تحسین پیش کیا۔ انہوں نے کہا کہ نوجوان نسل ہی خود کو جدید تقاضوں سے ہم آہنگ کر کے ملک و قوم کیلئے ترقی اور خوشحالی کی نئی راہیں ہموار کر سکتی ہے۔ انہوں نے کہا کہ ہمارے یہاں نوجوانوں کے پاس مواقع نہیں ہیں جس کی وجہ سے نوجوان بکھرے ہوئے ہیں ہم جتنے بھی مواقع نوجوانوں کو فراہم کریں گے یہ ملک اور اس کے مستقبل کیلئے اچھا ہوگا۔ انہوں نے کہا کہ کونسل آف پروفیشنل وہ پیٹل فارم ہے جس میں نوجوان طلبہ و طالبات کو یکجا کر کے ملک و قوم کیلئے اپنے مثبت خیالات کے اظہار کے مواقع فراہم کیئے ہیں۔ اس موقع پر کونسل آف پروفیشنل کے انچارج وارا کین بھی موجود تھے۔

روزنامہ عوام کے کورٹ رپورٹر رحیم راحت بلوچ کے انتقال پر واسع جلیل کا اظہار افسوس

کراچی۔۔۔3، دسمبر 2011ء

متحدہ قومی موومنٹ کی رابطہ کمیٹی کے رکن و مرکزی شعبہ اطلاعات کے انچارج واسع جلیل نے روزنامہ عوام کے کورٹ رپورٹر رحیم راحت بلوچ کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں انہوں نے مرحوم کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ انہوں نے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ دریں اثناء ایم کیو ایم مرکزی شعبہ اطلاعات کے اراکین نے بھی رحیم راحت بلوچ کے انتقال پر گہرے دکھ اور افسوس کا اظہار کیا اور مرحوم کے بلند درجات کیلئے دعا بھی کی۔

